

اسلامی تربیت ایک تحقیقی مقالہ

<?xml encoding="UTF-8">

مقدمہ

لقد من الله على المومنين اذ بعث فيهم رسولا من انفسهم يتلوا عليهم آياته و يزكيهم و يعلمهم الكتاب و الحكمة و ان كانوا من قبل لفى ضلال مبين۔ آل عمران 164۔ خدانے ایمان داروں پر بڑا احسان کیا کہ ان کے لئے ان ہی کی قوم کا ایک رسول بھیجا جو انہیں خدا کی آیتیں پڑھ کر سناتا ہے اور ان کی طبیعت کو پاکیزہ کرتا ہے اور انہیں عقل کی باتیں سکھاتا ہے۔

دین اسلام بھی دیگر آسمانی مذاہب کی طرح انسان کو آلودگیوں اور انحراف سے بچا کر اسے الہی راستے یعنی عالم خلقت کے فطری اصولوں پر چلانے کے سوا کوئی اور ہدف نہیں رکھتا بہ الفاظ دیگر اسلام کی ذمہ داری بھی انسان کی تعلیم و تربیت ہے

اسلام کی تعلیمی اور تربیتی روشیں دنیا کی روشوں سے الگ بلکہ بے نظیر ہیں، مرحوم زرین کوب لکھتے ہیں کہ "عیسائیت کے برخلاف جو صرف دینی نقطہ نگاہ سے انسانوں کی تربیت و تعلیم کا قائل تھا جس کی بنا پر ہی یورپ آخر کار بے دین ہو کر رہ گیا، اسلام دنیوی امور پر بھی خاص توجہ کرتا ہے اور یہ امر باعث ہوا ہے اس بات کا کہ مسلمانوں کے درمیان دینی اور دنیوی امور سے ترکیب یافتہ متوازن صورتحال وجود میں آئے (1) اسلام میں تربیتی احکام انسانی فطرت کے تمام امور کو شامل ہیں، اسلام ان تمام چیزوں پر جو فطرت انسان سے جنم لیتی ہیں خاص توجہ رکھتا ہے ان امور کا انسان اور اس کی زندگی کے حقائق پر مثبت اثر پڑتا ہے جس کی نظیر کسی اور مذہب میں نہیں دیکھی جاسکتی۔

اسلامی تعلیم و تربیت کا ایک عظیم المثل نمونہ صدر اسلام کی مسلمان قوم ہے جو گمراہی و جہالت کی کھائیوں سے نکل کر کمال کی اعلیٰ منازل تک پہنچنے میں کامیاب ہو گئی تھی اسلام سے پہلے اس کا کام آپس میں جنگ و قتال کے علاوہ کچھ بھی نہ تھا اسی قوم نے اسلامی تربیت کے زیر اثر ایسی عظیم تہذیب و تمدن کی بنیاد رکھی جو بہت کم مدت میں ساری دنیا پر چھا گئی اور اخلاق و انسانی اقدار کے لحاظ سے ایسا نمونہ عمل بن گئی جو نہ اس سے پہلے دیکھا گیا تھا نہ اس کے بعد 2

اسلامی طریقہ تربیت انسانی خلقت و فطرت کے تمام تر تقاضوں کو پورا کرنے سے عبارت ہے اسلام انسان کی کسی بھی ضرورت سے غفلت نہیں کرتا ہے اس کے جسم عقل نفسیات معنویات و مادیات یعنی حیات کے تمام شعبوں پر بھر پور توجہ رکھتا ہے، اسلامی تربیت کے بارے میں رسول اسلام صلی اللہ علیہ وسلم کا یہ ارشاد گرامی ہی کافی ہے کہ آپ فرماتے ہیں مجھے مکارم اخلاق کو کمال تک پہنچانے کے لئے بھیجا گیا ہے 3 قرآن میں والدین کو مربی قرار دیا گیا ہے اور ان کی قدر و منزلت کا اس سے اندازہ ہوجاتا ہے کہ خدا نے بارہا جہان شرک سے نہی اور اپنی عبادت کا حکم دیا ہے اس کے بعد والدین کے حق میں احسان و نیکی کرنے کا امر فرمایا ہے اس سے اسلام میں تربیت کی اہمیت کا اندازہ ہوجاتا ہے۔

تربیت کے اصطلاحی معنی بیان کرنے میں ماہرین و اصحاب نظر کے درمیان اتفاق و اشتراک پایا جاتا ہے، متقدم و متاخر علما و دانشوروں نے گرجہ مختلف تعبیریں استعمال کی ہیں تاہم ایک ہی بات کہی ہے یہاں پر ہم تربیت

کی بعض تعریفیں پیش کر رہے ہیں ۔

اخوان الصفا و خلان الوفا کی نظر میں تربیت ان امور کو کہتے ہیں جو انسان کی روحانی شخصیت کو پروان

چڑھانے میں موثر واقع ہوتے ہیں ۔7

آیۃ اللہ شہید مطہری کا خیال ہے کہ تربیت انسان کی حقیقی صلاحیتوں کو نکھارنے کا نام ہے، ایسی صلاحیتیں جو بالقوہ جانداروں (انسان حیوان و پیڑپودوں) میں موجود ہوں انہیں بالفعل پروان چڑھانے کو تربیت کہتے ہیں

بنابریں تربیت صرف جانداروں سے مختص ہوتی ہے ۔8

مرحوم ڈاکٹر شریعتی نے تربیت کے بارے میں خوبصورت اور دلچسپ تعبیر استعمال کی ہے وہ کہتے ہیں تربیت انسانی روح کو خاص اہداف کے لئے عمداً خاص شکل دینے کو کہتے ہیں، کیونکہ اگر انسان کو آزاد چھوڑ دیا جائے تو وہ اس طرح پلے بڑھے گا کہ اس کی شخصیت سے کوئی فائدہ نہیں پہنچے گا لہذا اس کی شخصیت کو ایسی شکل میں ڈھالنے کی ضرورت ہے کہ وہ مفید واقع ہو۔

بہ الفاظ دیگر اصطلاحاً تربیت ایسا علم ہے جس کا ہدف و مقصد سلامت جسم، پرورش عقل، اور تجربوں نیز

نیک صفات میں اضافہ کرنے کے لحاظ سے انسان کو کمال کے اعلیٰ ترین ممکنہ درجے تک پہنچانا ہے 9 ۔

ویبسٹر انٹرنیشنل ڈکشنری میں education کے ذیل میں چار تعبیریں لائی گئی ہیں جو حسب ذیل ہیں ۔

الف: تعلیم یا تربیت کے عملی مرحلہ کو کہتے ہیں جیسے کسی بچے یا جانور کی تربیت ۔

ب: ایسے مختلف مراحل جن میں علم، مہارت، لیاقت اور اخلاق حسنہ حاصل کئے جائیں یہ مراحل باضابطہ دورہ تعلم مکمل کرنے پر اختتام پذیر ہوتے ہیں ۔

ج: ایسا مرحلہ جس میں تعلیم و تربیت مکمل ہوگئی ہو یا تعلیم و تربیت اس کا ہدف ہو۔

د: کلی طور پر اسلامی تعلیمی و تربیتی نظام کو کہا جاتا ہے 10

Encyclopedia of islam کی دسویں جلد میں Tarbiya کے ذیل میں آیا ہے کہ تربیۃ عام اصطلاح ہے جو جدید

عربی میں تعلیم و تربیت (education) اور علم تعلیم (pedagogy) کے معنی میں استعمال ہوتی ہے، تربیت

ابتدائی سطح پر اسکول و مدرسہ اور اعلیٰ سطح پر کالج اور یونیورسٹیوں میں انجام پاتی ہے اور یونیورسٹی و

کالج کے لئے عربی میں الجامعة و الکلیہ کے الفاظ استعمال ہوتے ہیں 11 ۔

تربیت کے موضوع پر اس سے کہیں زیادہ مطالب لکھے جاسکتے ہیں لیکن اس مختصر مقالہ میں اس سے

زیادہ کی گنجائش نہیں، مذکورہ بالا باتیں نمونے کے طور پر پیش کی گئی ہیں تاکہ تربیت کا مفہوم واضح

ہوجائے دراصل اپنی اصلی بحث "اسلام کی روش تربیت" کے مقدمے کے طور پر ان امور کا ذکر کیا گیا ہے ۔

تربیت اسلامی کا فلسفہ، روش، اور خصوصیات۔

یہاں ہم اختصار سے تربیت اسلامی پر تین پہلوؤں سے روشنی ڈال رہے ہیں ۔

الف: تربیت اسلامی کا فلسفہ ۔

تمام متکلمین و فلاسفہ الہی کاماننا ہے کہ اس عالم ہستی کا ایک ہدف و مقصد ہے اور قرآن میں بھی اس

هدف و مقصد کی طرف اشارہ کیا گیا ہے یہ اشارہ مختلف تعبیرات کے پیرائے میں آیا ہے 12 یعنی قرآن کریم نے جسے ہم آج کی اصطلاح میں دین کا ترجمان و منشور کہہ سکتے ہیں کبھی بھی یہ نہیں کہا ہے کہ عالم ہستی اور اس کے مرکزی کردار، انسان کی خلقت، بغیر هدف و حکمت کے ہوئی ہے بلکہ قرآن کی نظر میں انسان کو پیدا کرنے کا بنیادی هدف قرب الہی اور کمالات کا حصول ہے 13 اب یہاں اس موضوع پر قرآن کی آیات کا ذکر کرنا ممکن نہیں کیونکہ قرآن میں جگہ جگہ انسان کو گناہوں، غفلت، اور دیگر آفات سے دور رہنے کو کہا گیا ہے جو اسے خدا سے دور کر دیتی ہیں اسی کے ساتھ ساتھ انسان کو تقویٰ اختیار کرنے اور نیکیوں کی تلقین کی گئی ہے اور اس بات پر تاکید کی گئی ہے کہ انسان خدا سے قربت حاصل کرنے کے راستے میں موجود رکاوٹوں کو ہٹا دے لہذا انسان کو اس کے حال پر چھوڑا نہیں جاسکتا بلکہ اس کی ہدایت ضروری ہے اور اس کے لئے ضروری ہے کہ وہ اپنی بعض خواہشوں سے دست بردار ہو جائے، البتہ یہ کسی طرح کی پابندی نہیں ہے وجوب طاعات و ترک معاصی کو پابندی نہیں کہا جاسکتا بلکہ تزکیہ و تطہیر روح و پاکیزگی سرشت و طبیعت کی بنیادی شرط ہے اور جب تک انسان ان سختیوں کا متحمل بلکہ ان پر جان و دل سے راضی نہیں ہوگا خدا کے منظور نظر اہداف کو نہیں پاسکتا اور یہی تربیت اسلامی کا فلسفہ ہے۔

اسلامی تربیت کے فلسفے اور دیگر مکاتب فکر کے تربیتی انداز میں مختلف جہات سے فرق ہے، بعض فلسفی مکاتب میں تعلیم و تربیت سے بحث نہیں کی جاتی بلکہ فلاسفہ، تعلیم و تربیت کے بارے میں بعض نظریات اس مکتب فکر کی مناسبت سے حاصل کر لیتے ہیں لیکن اس کے مقابل اسلام جو فلسفی مکتب نہیں ہے جس طرح سے کہ قرآن، اصطلاحی معنی میں تاریخ یا سماجیات کی کتاب نہیں ہے لیکن اس کے باوجود قرآن و نہج البلاغہ اور رسول و آل رسول علیہم الصلوٰۃ والسلام کی احادیث و روایات میں تربیتی مفہیم و مضامین کثرت سے مل جائیں گے 14۔

اسلام میں تربیت کی روش -

اسلام دیگر مسائل کی طرح تربیت میں بھی اپنی خاص روش و طریقہ کار رکھتا ہے بقول شہید مطہری ایک مکتب جو واضح اہداف و مقاصد اور ہمہ گیر قوانین کا حامل ہے اور جدید قانونی اصطلاح کے مطابق اقتصادی و سیاسی نظام کا حامل ہے ایسا نہیں ہو سکتا کہ اس کے پاس تعلیم و تربیت کا خاص نظام موجود نہ ہو 15۔

تعلیم و تربیت کے مسئلے کو ہمیشہ سے اسلامی تمدن میں مرکزی حیثیت حاصل رہی ہے بلکہ یہ امر اسلامی تہذیب و تمدن کا رکن رہا ہے اور دین جو تمدن اسلامی کی بنیاد ہے اس سے تعلیم و تربیت کا کبھی نہ ٹوٹنے والا رشتہ قائم ہے 16 اور مسلمانوں نے ہمیشہ سے قرآن و سنت نبوی (ص) سے تعلیمی اور تربیتی روشیں اخذ کی ہیں۔

دراصل تربیت اسلامی ایمان و عمل صالح، شریعت و سنت کی نگرانی کی اساس پر مسلمانوں کے لئے اخلاق حسنہ و معنوی اقدار کے حصول کا منبع رہی ہے 17 رسول اسلام صلی اللہ علیہ آلہ وسلم نے انسان کے لئے ایسی تعلیمات اور اصول و ضوابط پیش کئے جو اس زمانے تک ادیان الہی کے سوا وہ بھی محدود سطح پر کہیں اور موجود نہیں تھے اور ان تعلیمات و اصول و ضوابط کا سرچشمہ قرآن اور دیگر امور تھے جو وحی و الہام سے آپ (ص) کو حاصل ہوتے تھے اور یہی امور آپ (ص) کی سنت کے طور پر خلوہ گر ہوئے ہیں 18۔

اسلامی تربیت کا نظام متوازن نظام ہے جس کا هدف انسان کو ایسے اقدار سے آشنا کرانا ہے کہ انسان اپنی

دنیوی زندگی کے لئے یہ سمجھے کہ وہ ہمیشہ کے لئے دنیا میں رہے گا اور دینی لحاظ سے یہ سوچے کہ وہ کسی بھی لمحے درگاہ حق میں پہنچ سکتا ہے لہذا اسلام نے انسانی زندگی اور آخرت سے متعلق کسی بھی امر کو نظر انداز نہیں کیا ہے 19۔

اولاد کی تربیت کے بارے میں اسلام نے بہت زیادہ تاکید کی ہے اسی تاکید کی بنیاد پر بہت سے علما و دانشوروں نے تعلیم و تربیت کے موضوع پر اپنی کتابوں میں اولاد کی تربیت پر قلم فرسائی کی ہے 20۔ اسلام نے تمام مکاتب فکر سے زیادہ عورت کی حمایت کی ہے یہ صرف دعویٰ نہیں ہے بلکہ قرآن و اسلامی کتب پر اجمالی نگاہ ڈالنے سے بھی ہمارا دعویٰ ثابت ہوجاتا ہے 22/21 اس کے علاوہ مسلمانوں نے اہل کتاب کے ساتھ جو رواداری کا رویہ اختیار کر رکھا تھا وہ مفہمت آمیز زندگی کے اصول پر مبنی تھا جس سے قرون وسطیٰ کا یورپ بالکل بے خبر تھا 23 شاید اسی رواداری کی بنیاد پر بہت سے اہل کتاب اسلام کی طرف کھینچتے چلے آئے اور انہوں نے اسلام کے دائرہ رحمت میں پناہ لے لی بقول مرحوم زرین کوب اس کامرکز عراق و شام نہیں بلکہ قرآن کریم تھا۔

اسلامی تربیت کو جس کا سرچشمہ وحی الہی، کتاب خدا اور سنت رسول اکرم (ص) ہے اسے تین مختلف مرحلوں میں تقسیم کیا جاسکتا ہے 25 جو انسان کی سعادت حصول کمال اور مکمل تعلیم و تربیت کے لئے ضروری ہیں۔

الف: اعتقادی مرحلہ: اس مرحلہ میں مکلف کی فکر پر نظر رکھی جاتی ہے اور انسان کی عقل کو مخاطب کیا جاتا ہے اس بارے میں سورہ بقرہ کی چوالیسویں آیت میں اشارہ کیا گیا ہے ارشاد ہوتا ہے "اتامرون الناس بالبر و تنسون انفسکم وانتم تتلون الکتاب افلا تعقلون۔ تم لوگ دوسروں کو نیکی کا حکم دیتے ہو اور اپنے آپ کو بھول جاتے ہو جبکہ قرآن کی تلاوت بھی کرتے ہو کی تم عقل سے کام نہیں لیتے۔

ب: عملی مرحلہ: اس مرحلہ میں فعل مکلف پر نظر رکھی جاتی ہے اس میں اسلامی احکام شامل ہیں جو انسان کی دنیوی اور اخروی سعادت کے ضامن ہیں، اس مرحلے میں فردی و اجتماعی زندگی بلکہ حیات بشری کی ہمہ گیر سلامتی ملحوظ نظر ہے یا بالفاظ دیگر حقیقی معنی میں انسانیت کا احیاء مقصود ہے اس سلسلے میں سورہ انفال کی چوبیسویں آیت دیکھی جاسکتی ہے 26

ج: آخری مرحلہ: اس مرحلہ میں مکلف کی صفات پر نظر رکھی جاتی ہے یعنی اس سے مراد اسلامی اخلاق کا حصول ہے اور یہ مرحلہ اسلامی تعلیم و تربیت کا مقصد و ہدف ہے اسی مرحلہ میں کامیابی سے انسان تقویٰ حاصل کرنے میں کامیاب ہوتا ہے سورہ بقرہ کی آیت ایک سو ستھتر میں تربیتی پروگراموں جیسے خدا و قیامت، ملائکہ، انبیاء، انفاق، نماز، زکات، ایفائے عہد و صبر وغیرہ کو تقویٰ میں شامل کیا گیا ہے۔ البتہ مذکورہ امور کے علاوہ اسلام تعلیم و تربیت کے لئے اپنی خاص روشیں رکھتا ہے جن میں بعض کی طرف اشارہ کیا جا رہا ہے۔

1 - عبادت: عبادت ہونے کے علاوہ تربیت کا طریقہ بھی ہے اس طرح کہ دعا کے مضامین انسان کو عظمت خداوند متعال، اسکی رحمت اور نعمتوں کی طرف متوجہ کرتے ہیں اس کے علاوہ انسان کو یہ سکھاتے ہیں کہ وہ ایک نہایت حقیر و عاجز مخلوق ہے اسے اپنے اعمال کا حساب کر کے گناہوں کا اعتراف کرنا چاہیے اور ماضی کا تدارک کرنے کا عہد کرنا چاہیے، اسی کے ساتھ ساتھ اسے رحمت و مغفرت خداوندی سے ہرگز مایوس نہیں ہونا چاہیے اور تزکیہ نفس کی کوشش کرتے ہوئے حصول کمال کی طرف متوجہ ہونا چاہیے۔

3 - علم و عمل

4 - سیرہ رسول و آل رسول علیہم السلام کی پیروی کے ذریعے عملی تربیت ۔

5 - عقل کی پیروی

6 - امر بہ معروف و نہی ازمنکر

7 - جہاد در راہ حق

8 - جزا و سزا

9 - توبہ

10 - موعظہ و نصیحت

11 - ماضی کی قوموں کی سرگذشت و تاریخ سے عبرت حاصل کرنے کے ذریعے تربیت ۔

اس باب کے اختتام پر عالم اسلام پر تربیت اسلامی کے اثرات کے زیر عنوان جزیرۃ العرب کے حالات - قبل و بعد از اسلام - کا ذکر کیا جاسکتا ہے ۔

رسول اسلام صلی اللہ علیہ و آلہ وسلم کی بعثت کے سے قبل کے زمانے کو زمانہ جاہلیت کہا جاتا ہے اور اس دور کے عربوں کو جاہلی عرب سے موسوم کیا جاتا ہے، جاہلیت کا زمانہ تعلیم و تربیت کے نظام سے عاری تھا اور جاہلی عرب اپنے قومی تعصبات کے اظہار کے لئے کسی حد کے قائل نہیں تھے قرآن نے جاہلی عربوں کی اس صفت کو حمیت جاہلی کا نام دیا ہے 28 ۔

جزیرۃ العرب میں تربیتی نظام کے نہ ہونے پر سب سے بڑی دلیل یہ ہے کہ اس زمانے میں کسی کو پڑھنا لکھنا نہیں آتا تھا اور شعر و شاعری میں بھی یہ لوگ عشق و شراب و شکار ایک دوسرے کی ہجو، خرما کی صفت بیان کرنے نیز آپسی جنگ کے بیان سے آگے نہیں بڑھے تھے واضح ہے کہ یہ مضامین تربیتی مضامین نہیں ہیں لیکن ظہور اسلام کے بعد جزیرۃ العرب میں تعلیم و تربیت کا ایک نیا باب کھلا 29 اور اسلامی تہذیب و تمدن کے کارہائے نمایاں سے ساری دنیا متاثر ہونے لگی اور یہ سلسلہ تین یا چار صدیوں میں عالمگیر ہو گیا جو کسی معجزہ سے کم نہیں ہے 30 ۔

اسلامی تربیت کی خصوصیات

اسلامی تربیت کی سب سے بڑی خصوصیت یہ ہے کہ اس کا منبع و سرچشمہ وحی الہی ہے لہذا اسے ہم دینی و روحانی تربیت بھی کہہ سکتے ہیں پیغمبر اسلام (ص) پر براہ راست وحی آتی تھی جس کی بنا پر آپکو تربیت یافتہ درگاہ احدیت کہا جاتا ہے اور تمام مسلمانوں نے رسول اسلام (ص) اور اسلامی احکام و قوانین کے تحت تربیت پائی ہے۔ 31 ۔

اسلامی تربیت کی دوسری خصوصیت یہ ہے کہ اس میں پرورش شخصیت کے لئے عقل کو بنیادی حیثیت حاصل ہے 32 حضرت امام جعفر صادق علیہ السلام فرماتے ہیں کہ خدا نے انبیاء و رسل علیہم السلام اس وجہ سے بھیجے ہیں کہ وہ لوگوں کو عقل و تدبر کے ذریعے خدا کی معرفت حاصل کرنا سکھائیں اور جس کی معرفت زیادہ ہے وہ بارگاہ احدیت میں مقبول تر ہے اور جس کے حصے میں زیادہ عقل آئی ہے اسے معرفت بھی زیادہ نصیب ہوئی ہے اور جس کی عقل کامل تر ہے دنیا و آخرت میں اس کا درجہ بھی اعلیٰ و ارفع ہے 33 چنانچہ اسلام تربیت کے اپنے بنیادی ہدف کے علاوہ جس کی تفصیلات بیان ہو چکی ہیں دوسرے اہداف جیسے تقویٰ، عدل و انصاف

برادری و تعاون، دیگر اقوام سے دوستی، فکری صلاحیتوں کی پرورش، معاشرتی ذمہ داریوں کا احساس، اور مکمل اخلاقی شخصیت کو بھی مد نظر رکھتا ہے 34۔

انسان جب تعلیم و تربیت کے لئے اسلامی پروگراموں کو دیکھتا ہے تو اسے حیرت ہونے لگتی ہے کہ اسلام نے انسان کی تربیت کے لئے بے مثال پروگرام بنائے ہیں 35۔

اسلامی تربیت کی یہی خصوصیت نہیں ہے کہ اس میں انسانی فطرت و خلقت کی پرورش کے لئے ہمہ گیر اصول و ضوابط موجود ہیں بلکہ حقیقی خصوصیت یہ ہے کہ انسانی فطرت اور اس کے ابدی و ازلی قوانین کو ذات احدیت سے ملادیتے ہیں یعنی تربیت اسلامی کا بنیادی ہدف قرب الہی حاصل کرنا ہے 36۔

اسلام جسم و عقل و روح کے درمیان جدائی کا قائل نہیں ہے عملی زندگی میں بھی ان قوتوں کے اٹوٹ رشتے کا یقین رکھتا ہے اور فطرت کی تمام صلاحیتوں کو ہماہنگ کرتا ہے اور اس غرض سے اس نے تمام ضرورتوں اور پہلوؤں کا خیال رکھا ہے تاکہ مناسب موقع پر ان سے فائدہ اٹھایا جاسکے 37 اسی بنا پر اسلام نے انسان کے اوقات کو تقسیم کر دیا ہے، عبادت و تفکر و تدبیر کا خاص وقت ہے تو کام کاج و تلاش معاش کا مخصوص وقت ہے اسی طرح تفریح اور زندگی سے لطف اٹھانے کا بھی وقت معین ہے، ان اوقات کو اس طرح منظم کیا گیا ہے کہ اس میں انسان کی ذمہ داریوں میں تداخل پیش نہیں آتا 38۔

اسلامی تربیت کی ایک اور خصوصیت یہ ہے کہ اس میں نفس بشری اور عینی زندگی کو جسم و عقل و روح کی مکمل ہماہنگی کے ساتھ فطرت کے زیر سایہ دیکھا جاسکتا ہے اور اسی باہمی ربط و ہماہنگی اور وابستگی کی وجہ سے انسان معین نتیجہ تک پہنچتا ہے جس کے دو فائدے ہیں۔

الف: اسلامی تربیت انسانی صلاحیتوں سے بھرپور فائدہ اٹھانے کی خواہان ہے اس طرح سے کہ ان صلاحیتوں میں سے جو کہ زمین کو آباد کرنے اور خدا کی جانشینی حاصل کرنے کا موجب ہیں کوئی صلاحیت ضایع نہ ہو 39۔

ب: دوسرا فائدہ یہ ہے کہ انسانی صلاحیتوں سے یکسان طور پر استفادہ کرنے سے انسان کی روحانی و عینی زندگی میں تعادل و توازن پیدا ہوتا ہے 40 چنانچہ قرآن کریم میں ارشاد ہوتا ہے و کذلک جعلنا کم امة وسطا، بقرہ 143۔ اس طرح ہم نے تمہیں میانہ رو امت قرار دیا 41۔

یہ امور بیان کرنے کے بعد ہم یہ کہہ سکتے ہیں کہ اسلامی تربیت کی واضح روشن اور اہم خصوصیت یہ ہے کہ وہ ہمہ گیر کمال پسند ہماہنگی کی خواہان اور حقیقی اقدار کی حامل ہے 42۔

سیرت معصومین علیہم السلام میں تعلیم و تربیت

رسول اسلام (ص) نے اسلامی تربیت کی بنیاد رکھی آپ پر پہلی مرتبہ جو آیات نازل کی گئیں ان میں ارشاد ہوا کہ اقراء باسم ربک الذی خلق 43، ان میں تعلیم و تربیت کے بنیادی عناصر یعنی

1 حصول علم و معرفت اور

2 کمال و ترقی پر تاکید کی گئی۔

رسول اسلام (ص) تربیت کے عام ہدف یعنی انسانی کمال کی تبلیغ فرما رہے تھے تاکہ اپنے پیروؤں کی کمال کی بلند و بالا چوٹیوں تک رہنمائی فرمائیں اسی وجہ سے قرآن نے آپ (ص) کو اسوہ حسنہ کا لقب عطا کیا ہے 44۔ اس کے ساتھ ساتھ رسول اسلام (ص) تعلیم و تربیت کی متعدد روشوں سے استفادہ فرماتے تھے جو حسب ذیل ہیں 45۔

الف: تلاوت آیات قرآن مجید اور خطبہ یا وعظ کی صورت میں ان کی وضاحت کرنا 46 ۔

ب: آس پاس کے علاقوں میں مبلغین و معلمین روانہ کرنا ۔

ج: خط و کتابت کے ذریعے دعوت دینا ۔

د: عملی روش ۔

رسول اسلام (ص) کی نظر مبارک میں تعلیم و تربیت کی اس قدر اہمیت تھی کہ آپ (ص) نے غزوہ بدر کبریٰ کے بعد اعلان فرمایا کہ قریش کے قیدیوں میں سے جو بھی انصار کے دس بچوں کو لکھنا پڑھنا سکھائے گا اسے رہا کر دیا جائے گا 47 ائمہ علیہم السلام نے بھی رسول اسلام (ص) کی تربیتی روشوں کو جاری رکھا، امیرالمومنین حضرت علی علیہ السلام کی عملی زندگی کا ہر پہلو عوام کے لئے تربیت کا سبق تھا آپ (ع) کی حکومت کی اساس اسلامی تربیتی اصولوں یعنی تقویٰ و فداکاری و ایثار پر تھی لیکن آپ (ع) کی خاص روش خطبے اور وعظ و نصیحت تھی جس کے دسیوں نمونے ہمارے سامنے موجود ہیں 48 ۔

امیرالمومنین حضرت علی علیہ السلام تعلیم و تربیت کی روشوں میں رسول اسلام (ص) کی پیروی کرتے تھے آپ (ع) کا تعلیمی ادارہ بھی مسجد ہی تھا 49 تاریخی شواہد سے معلوم ہوتا ہے کہ آپ (ع) نے ہی عربی زبان کے قواعد وضع فرمائے ہیں 50 اور جو قواعد عرب کی نسبت ابوالاسود دوئلی کی طرف دی جاتی ہے دراصل آپ (ع) نے ہی انہیں قواعد عرب کی تعلیم دی تھی 51 ۔

حضرت علی علیہ السلام ہی وہ پہلے شخص تھے جنہوں نے فلسفہ الہی میں غور اور استدلال و برہان منطقی کی روش پر گفتگو کی 52، آپ (ع) کے خطبوں اور ارشادات میں عرفان و فلسفہ کے اعلیٰ معارف اور اخلاق و تربیت کے ظریف ترین نکات دیکھے جاسکتے ہیں 53، آپ (ع) سے مختلف عقلی فنون و دینی و اجتماعی معارف کے بارے میں گیارہ ہزار سے زائد کلمات قصار نقل کئے گئے ہیں 54 ان اقوال کو آمدی نے غرر الحکم اور سید رضی نے نہج البلاغہ میں نقل کیا ہے 55 ۔

اس بحث کے آخر میں امیرالمومنین حضرت علی علیہ السلام کے خطبوں میں موجود تربیتی نکات کی طرف اشارہ کر رہے ہیں ۔

امام حسن علیہ السلام کو درپیش سنگین مسائل کی بنا پر آپ (ع) کو اپنے تربیتی پروگراموں کو آگے بڑھانے میں نہایت شدید مشکلات کا سامنا تھا ۔

امام حسین علیہ السلام نے وعظ و نصیحت کے ساتھ ساتھ مسلحانہ جہاد کی صورت میں بھی امر بالمعروف و نہی عن المنکر کی تحریک شروع کی، امام جعفر صادق علیہ السلام کا زمانہ اہل بیت کے لئے تعلیم و تربیت کا بہترین زمانہ تھا امام صادق علیہ السلام نے اپنے والد بزرگوار کے فراہم کردہ حالات سے بھرپور فائدہ اٹھاتے ہوئے اپنے شاگردوں کی تعداد چار ہزار تک پہنچادی آپ کے حلقہ درس میں ان تمام مسائل پر جو فردی و اجتماعی زندگی پر مفید اثرات کے حامل تھے ان پر بحث ہوتی تھی، امام صادق علیہ السلام کے بعد بھی دیگر ائمہ نے اپنے اجداد طاہرین علیہم السلام کی روش جاری رکھی اور ہر امام (ع) نے اپنے وقت کے تقاضوں کے مطابق امت کی رہنمائی کی ذمہ داری بنحو احسن انجام دی 56 ۔

حضرت علی علیہ السلام کے خطبوں سے مستفاد تربیتی نکات کو اگر تفصیل سے بیان کریں تو کئی جلدیں تیار ہوجائیں گی لہذا ہم نہایت اختصار سے ان کی طرف اشارہ کر رہے ہیں 57 تاکہ آپ (ع) کی نظر میں تعلیم و تربیت کی اہمیت واضح ہوجائے ۔

1- امیرالمومنین علیہ السلام تعلیم کی اہمیت پر تاکید کرتے ہوئے فرماتے ہیں کہ "ما اخذ الله تعالى علي اهل

الجهل ان تعلموا حتى اخذ على اهل العلم ان يعلموا 58

2- تعلیم اور تمدن کی پیشرفت میں ربط باہمی

امیرالمومنین علیہ السلام نے نہایت لطیف طرز پر بیان فرمایا ہے کہ کن حالات میں یہ ہدف حاصل ہوسکتا ہے آپ (ع) فرماتے ہیں عالم کو اپنے علم سے استفادہ کرنا چاہیے، جاہل کو حصول علم سے جی نہیں چرانا چاہیے مالدار کو اپنے رزق و روزی میں بخل نہیں روا رکھنا چاہیے اور نادار کو اپنی آخرت کو دنیا کے بدلے فروخت نہیں کرنا چاہیے۔ 59۔

3، علم و عوام کی زندگی میں ربط، اس موضوع کے تحت آپ (ع) نے تاکید کی ہے کہ علم کو نفع بخش ہونا چاہیے آپ (ع) فرماتے ہیں کہ رسول اللہ (ص) نے فرمایا ہے کہ نعوذ باللہ من علم لا ینفع 60۔

4 امام علیہ السلام علم کی منفرد خاصیت کی طرف اشارہ فرماتے ہیں کہ ہر وہ چیز جو کمیاب ہوتی ہے اس کی قیمت اور اہمیت میں اضافہ ہوجاتا ہے لیکن علم جب فراوان ہوجاتا ہے تو اس کی قیمت میں اضافہ ہوتا ہے 61۔

5 حکمت روح کی غذا ہے مولائے کائنات کا فرمانا ہے کہ اگر نفس انسان حکمت سے عاری رہے تو غم و اندوہ میں گرفتار ہوجاتا ہے آپ (ع) فرماتے ہیں کہ اجمعوا النفوس والتمسوا لها طرف الحکمة فانها تمل کما یمل الجسد 62۔

6 اخلاقی و ایمانی امور، امام فرماتے ہیں کہ یہ امور (دینی اقدار) انسانی کردار و گفتار کو مستحکم بناتے ہیں اور عدالت و دیگر اقدار کو رائج کرتے ہیں آپ (ع) فرماتے ہیں کہ ان اللہ لا یامر الا بالحسنی ولا ینہی الا عن القبیح 63۔

اسلامی تمدن میں تعلیم و تربیت کے مقامات

1- گھر :

نزول وحی کے بعد رسول اسلام صلی اللہ علیہ وآلہ وسلم گھر تشریف لائے جس کے بعد حضرت خدیجہ ایمان لے آئیں اس طرح گھر کو سب سے پہلے تعلیم و تربیت کی جگہ ہونے کا شرف ملا 64۔ اس کے علاوہ سب سے پہلے فقہی مدرسے کی بنیاد مکہ مکرمہ میں ارقم بن ابی الارقم کے گھر میں رکھی گئی 65۔

اسلام میں گھر کو ہمیشہ سے تعلیم و تربیت کے مرکز کی حیثیت سے اہمیت حاصل رہی ہے۔

مسجد: ابتدائے تاسیس سے ہی مسجد دینی امور کے علاوہ مسلمانوں کی تعلیم و تربیت کا بھی مرکز رہی ہے 66۔

دراصل مسجد اسلامی ثقافت کو پھیلانے کا مرکز رہی ہے اور صدر اسلام سے تیسری ہجری تک مسلمانوں کی تعلیم و تربیت کا اہم ترین مرکز تھی مسجدوں میں ہی مسلمانوں کے تمام علمی سیاسی اور اجتماعی مسائل حل ہوا کرتے تھے 67۔

پیغمبر اسلام اکثر مسجد میں ہی خطبے ارشاد فرمایا کر مسلمانوں کی تعلیم و تربیت کا اہتمام فرمایا کرتے تھے خلفا اور صحابہ کے دور میں بھی یہی روش جاری رہی کیونکہ مسلمانوں کو تعلیم دینے کا یہ اہم ترین ذریعہ تھا اسلامی قلمرو میں بڑے بڑے شہروں میں عظیم مسجدیں تھیں جن میں بزرگ علما و مدرسین طلبا کو تعلیم و تربیت دیا کرتے تھے 69۔

مکتب: بلاذری نے فتوح البلدان میں مکتب کا تذکرہ کیا ہے جہاں ان پڑھ لوگوں کو پڑھنا لکھنا سکھا یا جاتا تھا

72 مکتب ہی میں بچوں کو بھی تعلیم دی جاتی تھی اور حروف تہجی کے بعد انہیں سب سے پہلے قرآن پڑھایا جاتا تھا 73 اس طرح کے مکتب اسلام سے پہلے بھی تھے، اہل مکہ میں سب سے پہلے جس نے لکھنا سیکھا وہ سفیان تھا جس کا تعلق بنی امیہ سے تھا 74 ابن خلدون کا کہنا ہے کہ اس نے حیرہ میں اسلم بن سدرہ سے لکھنا سیکھا 75۔

اندلس اور مشرقی اسلامی ممالک میں مکتبی دروس کے علاوہ عربی نظم و نثر، قواعد عرب اور خط کی تعلیم بھی دی جاتی تھی 76۔

مکتب میں تعلیم حاصل کرنے کے لئے کسی طرح کی شرط نہیں تھی معاشرے کے تمام طبقے مکتب میں ساتھ بیٹھ کر علم حاصل کیا کرتے تھے اس روش پر متوکل عباسی کے زمانے تک عمل کیا جاتا رہا لیکن اس نے 235 ہجری قمری میں پابندی لگادی کہ اہل ذمہ کے بچے مکتب میں داخلہ نہیں لے سکتے 77۔

مدرسہ: مسجد مسلمانوں کے تمام اجتماعی و دینی کاموں کا مرکز تھی مسلمانوں میں حصول علم کا اشتیاق بڑھنے کی وجہ سے مسجد میں تشنگان علم کی تعداد بھی بڑھنے لگی جس سے لوگوں کی عبادت میں خلل آنے لگا تو مسجد کے کنارے ایک کمرہ بنایا گیا جسے مدرسہ کا نام دیا گیا 78 البتہ مسجد و مدرسہ میں فن تعمیر کے لحاظ سے کوئی فرق نہیں ہوتا تھا اور آج بھی عالم اسلام کے بعض عظیم علمی مراکز جیسے الازھر مدرسہ بھی ہیں اور مسجد بھی 79 شہر کے مرکزی مدرسہ اور مسجد میں جمعہ کے دن وعظ و نصیحت کے جلسے منعقد ہوا کرتے تھے 80۔

459 ہجری قمری میں سلجوقی وزیر نظام الملک نے بغداد میں پہلا مدرسہ قائم کیا 81 ایرانیوں نے بھی چوتھی ہجری قمری کے بعد رائج علوم کی تعلیم کے لئے مدارس قائم کئے ان مدرسوں میں ابو حاتم ہستی کے مدرسے کی طرف اشارہ کیا جاسکتا ہے، سلجوقیوں کے دور میں مدرسوں کی تعمیر کا سلسلہ بند نہیں ہوا بلکہ ان کے بعد آنے والے اتابک خاندان نے بھی یہ کام جاری رکھا۔

نورالدین زنگی نے سب سے پہلے دمشق میں مدرسہ تعمیر کیا 82۔

ان مکانوں کے علاوہ کچھ اور بھی مکان تھے جہاں تعلیم و تربیت کا کام کیا جاتا تھا ان مقامات پر اسلامی سرزمینوں میں مدرسوں کے رواج سے قبل تعلیمی کام کیا جاتا تھا۔

قرآن و دینی تعلیم کا مکتب خانہ: ڈاکٹر شلبی کا کہنا ہے کہ عالم اسلام میں دو طرح کے مکتب ہوا کرتے تھے، ایک مکتب وہ تھا جس میں بچوں کو لکھنا پڑھنا سکھایا جاتا تھا اور دوسرا مکتب وہ تھا جس میں قرآن اور دینی مسائل کی تعلیم دی جاتی تھی 83

GOLDZIER نے بھی ان مکاتب کا ذکر کیا ہے 84۔

کتابوں کی دکانیں اور بازار: زمانہ جاہلیت کے بازاروں جیسے عکاظ، مجنہ، اور ذی المجاز اور اسلامی زمانے کی کتابوں کی دکانوں میں کچھ شباهتیں دیکھی جاتی سکتی ہیں تاہم جاہلی عرب اپنے بازاروں میں تجارت کی غرض سے جمع ہوا کرتے تھے لیکن اس موقع سے فائدہ اٹھا کر حماسی اشعار پڑھنے اور مناظرات کرنے کے علاوہ خطبے بھی دیا کرتے تھے، ظہور اسلام کے بعد یہ بازار تدریجاً تجارتی صورت سے خارج ہو کر علمی و ثقافتی گفتگو کے مرکز میں تبدیل ہو گئے 85۔

ادبی مجالس: بظاہر بنی امیہ کے زمانے میں رائج ہوئیں اور بنی عباس کے زمانے میں عروج کو پہنچیں البتہ خلفاء راشدین کے زمانے میں ان کی داغ بیل ڈالی گئی تھی 86۔

علماء و دانشوروں کے گھر: عالم اسلام میں دانشوروں کا گھر ہمیشہ سے علمی بحث و مباحثہ کا مرکز رہا ہے

اس کی ہزاروں مثالیں دی جاسکتی ہیں جو زجانی ابن سینا کے شاگرد کہتے ہیں کہ ان کے گھر میں ہر رات مجلس درس و مباحثہ سجتی تھی اور چونکہ ابن سینا دن کو شمس الدولہ کے پاس رہا کرتے تھے اس وجہ سے رات کو پڑھایا کرتے تھے 87/88 ۔

بادیہ : اسلامی فتوحات کے بعد عرب و عجم قوموں کا اختلاط وجود میں آیا جس کی بنا پر عربی زبان میں کافی تبدیلیاں آئیں عجمی قوموں کے لئے دینی فریضے انجام دینے کے لئے عربی سیکھنا واجب تھا لیکن یہ لوگ صحیح طرح سے عربی بولنے پر قادر نہیں تھے لہذا عربی زبان گویا بگڑ گئی تھی 89 اور بقول جاحظ کے ایک ایسی زبان وجود میں آئی جسے وہ مولدین یا بلدیین کی زبان کہتے ہیں 90 بنا بریں لوگوں کو اگر خالص عربی سیکھنا ہوتی تھی تو وہ بادیہ نشینوں کے پاس جاکر عربی سیکھا کرتے تھے اور پہلی دوصدیوں میں بادیہ دور حاضر کے مدرسہ کا کردار ادا کرتا تھا 91

فلیپ ہٹی کہتے ہیں کہ شام کا صحرا بنی امیہ کے امرا کا مدرسہ تھا اور معاویہ اپنے بیٹے یزید کو اس صحرامیں بھیجا کرتا تھا 92 ۔

کسائی نے جب خلیل ابن احمد سے سوال کیا کہ تم نے (زبان عرب کا) علم کہاں حاصل کیا تو انہوں نے کہا کہ حجاز و نجد و تھامہ کے صحراوں میں 93 ۔

تعلیم و تربیت کے سلسلے میں مسلمانوں کی اہم ترین کتب

تعلیم و تربیت کا مسئلہ ہمیشہ سے انسان کے مد نظر رہا ہے اور انسان نے اس پر خاص توجہ کی ہے مسلمان علما و دانشوروں نے اس سلسلے میں ان گنت کتابیں تحریر کی ہیں مسلمانوں نے جس قدر تعلیم و تربیت پر کام کیا ہے شاید ہی کسی نے کیا ہو صدر اسلام سے لے کر اب تک علما و دانشوروں تعلیم و تربیت کے بارے میں گران قدر خدمات انجام دی ہیں یہاں ہم اختصار سے بعض کتب کی طرف اشارہ کر رہے ہیں ۔

"آداب المعلمین" یہ کتاب ابن سحنون نے لکھی ہے ابن سحنون متوفی 226 ہجری قمری انہوں نے اپنے والد سے نقل کرتے ہوئے یہ کتاب لکھی ہے اس کا حجم نہایت کم ہے یہ کتاب تعلیم و تربیت اور بچوں کو ادب سکھانے کے بارے میں ہے، نو فصلوں پر مشتمل ہے اور حسن حسنی عبدالوہاب نے اسے تونس میں شایع کروایا ہے 94 ۔

ابو نصر محمد بن اوزلغ ملقب بہ فارابی و معلم ثانی متوفی 331 ہجری قمری، فارابی نے بچوں کو ادب سکھانے اور جوانوں کو اخلاق سے آراستہ کرنے کے بارے میں کتاب لکھی ہے، فارابی نے اپنی کتاب "آراء اهل المدينة الفاضلة" اور خاص کر "السیاسة" میں بچوں کو تعلیم دینے اور ادب سکھانے کے بارے میں کافی مطالب نقل کئے ہیں 95 ۔

کتاب قابسی : قابسی متوفی 403 ہجری قمری نے "الرسالة المفصلة لاحوال المعلمین والمتعلمین" تحریر کی ہے اس کتاب میں انہوں نے تربیت کے مسائل کا جائزہ لیا جا ہے اور ابن سحنون کے نظریات سے بھی استفادہ کیا ہے 96 ۔

ابن مسکویہ کی کتب : احمد بن محمد بن یعقوب، صاحب تہذیب الاخلاق و تطہیر الاعراق متوفی 421 ہجری قمری، انہوں نے بھی تربیت و اخلاق پر کتابیں لکھی ہیں انہوں نے اپنی کتاب تہذیب الاخلاق میں یونان کے منتخب اخلاقی و تربیتی اصولوں کو

اسلامی اصولوں کے ساتھ ملا کر پیش کیا ہے، ایک فصل بچوں کو ادب سکھانے کے اصولوں سے مختص کی ہے ۔ ابن مسکویہ نے اپنی مشہور کتاب تجارب الامم و تعاقب الہمم میں تاریخ کا اخلاقی و تربیتی نقطہ نگاہ سے

جائزہ لیا ہے ان کا مقصد تاریخ سے عبرت حاصل کرنا ہے ۔

رسائل اخوان الصفا واخلان الوفاء:اخوان کا خیال ہے کہ تعلیم و تربیت کا ہدف دین و شریعت کو سمجھنا ہے اور تعلیم میں محسوسات سے معقولات کی طرف سیر کرنی چاہیے 98 ۔

کتب ابن سینا ،متوفی 438 ہجری قمری ،شیخ الرئیس بو علی سینا نے اپنی کتاب "السیاسہ "میں تعلیم و تربیت کے بارے میں نہایت اہم معلومات فراہم کی ہیں اس باب میں وہ بچے کی دایہ کے انتخاب اسے قرآن کی تعلیم دینے ،مکتب میں تعلیم دلوانے نیز معلم کے انتخاب کے بارے میں تفصیلات بیان کرتے ہیں 99 ۔

جامع بیان العلم و فضلہ یہ کتاب عبدالبر نے تحریر کی ہے ،ابو عمر یوسف بن عبدالبر نے اس کتاب میں علم کی ترغیب دلانے اور آداب علماء و متعلمین اور آداب مناظرہ و فتوی کے بارے میں اہم تفصیل پیش کی ہیں اور آخر میں تقلید کے نقصانات کے سلسلے میں گفتگو کی ہے 100 ۔

احیاء علوم الدین :اس کتاب کے مولف ابو حامد بن محمد بن محمد المعروف بہ غزالی ہیں انہوں نے تعلیم و تربیت کے بارے میں کئی کتابیں اور رسائل تحریر کئے ہیں فاتحۃ الکتاب ،میزان العمل ،اور الرسالة الدینیہ اس سلسلے میں ان کی اہم کتابیں ہیں غزالی کا نظریہ ہے کہ شریعت بچوں کی تعلیم و تربیت کی اساس ہے انہوں نے ان کتابوں میں معلم و متعلم کے فرائض پر بھی تفصیل سے روشنی ڈالی ہے 101 ۔

طراز الذہب فی آداب الطلب ،ادب الاملاء والاستملاء یہ کتابیں مرحوم سمعانی نے لکھی ہیں ان کی وفات 562 ہجری قمری میں ہوئی تھی ۔

آداب المتعلمین :یہ گرانقدر کتاب شیخ الطائفہ خواجہ نصیرالدین طوسی نے تحریر کی ہے (متوفی 675ھ ق)اس کتاب میں بارہ فصلیں ہیں جنمیں متعلمین کے آداب و فرائض بیان کئے گئے ہیں خواجہ نصیرالدین طوسی نے ابن مسکویہ کی کتاب الطہارہ فی علم الاخلاق کا ترجمہ کیا ہے اور اس کا نام اخلاق ناصری رکھا ہے 103۔

تعلیم و تربیت کے بارے میں اسلامی علما کی آرا و نظریات

تاریخ اسلام میں تقریباً تمام علماء و دانشور مختلف علوم میں مہارت رکھنے کے ساتھ ساتھ تعلیم و تربیت میں بھی صاحب نظر اور مہارت کے حامل ہوا کرتے تھے اس سے اسلام میں تعلیم و تربیت کی اہمیت کا پتہ چلتا ہے لہذا ہم یہاں پر علمااسلام کی نظر میں تعلیم و تربیت کی اہمیت اجاگر کرنے کے لئے ان کے بعض نظریات پیش کر رہے ہیں ۔

ابن سینا :شیخ الرئیس تعلیم و تربیت کو بہت زیادہ اہمیت دیتے ہیں انہوں نے اپنی تین کتابوں رسالہ تدبیر المنازل قانون کی کتاب اول کے فن سوم اور کتاب شفا کے مقالہ اول میں تعلیم و تربیت کے بارے میں نظریات بیان کئے ہیں 104 ابن سینا تعلیم و تربیت میں پانچ اصولوں کو نہایت اہمیت دیتے ہیں وہ اصول یہ ہیں ایمان ،اخلاق حسنہ ،تندرستی ،اور علم و ہنر ،ان کا خیال ہے کہ بچے کو چھٹے سال سے مکتب بھیجنا چاہیے اس کی تندرستی کے لئے ورزش سے غفلت نہیں کرنی چاہیے اور کوئی نہ کوئی فن و حرفہ سکھانا چاہیے تاکہ وہ بڑا ہوکر اپنے پیروں پر کھڑا ہوسکے 105 ۔

ابن سینا کہتے ہیں کہ والدین پر لازم ہے کہ جب بچہ جوان ہوجائے اور صنعت وحرقت میں مہارت حاصل کرلے تو اس کی شادی کردیں اور اسے اپنے طرز پر زندگی گزارنے دیں ۔

ابن سینا کہتے ہیں کہ والدین کو خیال رکھنا چاہیے کہ ان کا بچہ اچھے لوگوں کے ساتھ معاشرت اختیار کرے تاکہ وہ بھی نیک اور قابل بنے 106 ۔

کیکائوس بن اسکندر ۔

کیکائوس بن اسکندر قابوس نامہ میں لکھتے ہیں کہ والدین کو چاہیے کہ وہ بچوں کا اچھا نام رکھیں اور انہیں عاقل و مہربان دایہ کے سپرد کریں، قرآن و دین سکھانے کے بعد انہیں گھوڑسواری کے ساتھ فن سپہ گری سے آراستہ کریں اور فنون بھی سکھائیں ۔

وہ لکھتے ہیں کہ بچے کے جوان ہونے کے بعد دیکھیں کہ اگر صالح ہوتو کسی کام میں لگا کر دوسرے خاندانوں سے اس کے لئے رشتہ مانگیں تاکہ دوستی اور خویشاوندی میں اضافہ ہو لیکن اگر اس میں کسی طرح کی صلاحیت نہ ہو تو کسی مسلمان کی لڑکی کو مصیبت میں مبتلا نہ کریں کیونکہ دونوں کو ایک دوسرے سے رنج و غم کے علاوہ کچھ نہیں ملے گا، اسے چھوڑ دیں تاکہ جیسے چاہے زندگی گزارے 107 ۔

امام محمد غزالی

غزالی کہتے ہیں کہ بچہ ماں باپ کے ہاتھوں میں امانت ہے اس کا دل و دماغ پاک ہوتا ہے وہ جوہر نفیس کی طرح تمام نقوش سے عاری بلکہ نقش پذیر ہوتا ہے، امام غزالی کہتے ہیں بچہ زمیں کی طرح پاک ہوتا ہے اس میں جس چیز کا بیج ڈالا جائے وہ اگ آتا ہے اسے کھانے پینے کے آداب سکھانے چاہیں تیز تیز نہ کھائے اور نہ زیادہ کھائے، ہر بچہ جس کی تربیت نہ کی جائے وہ شریب دروغ گو اور چور و لجوج و بے باک ہوگا۔ امام غزالی کہتے ہیں بچے کو مکتب میں داخل کرانے کے بعد قرآن کی تعلیم دی جائے اور جب سات سال کا ہو جائے تو نماز و طہارت سکھائی جائے اسی طرح حلال و حرام کی تعلیم بھی شروع کی جائے 108 ۔

سعدی شیرازی

سعدی شیرازی نے آیات قرآنی اور روایات سے استفادہ کرتے ہوئے انقطاع الی اللہ تربیت روح، خود سازی، قناعت و احسان و عدالت اور صلح و امن پسندی پر تاکید کی ہے اسی بنا پر کہا جاسکتا ہے کہ سعدی کی نظر میں دینی تربیت کی بہت زیادہ اہمیت ہے ۔

ابن خلدون نے کتاب العبر میں بچوں کی تعلیم و تربیت کے لئے نئے نظریات پیش کئے ہیں ان کا خلاصہ یہ ہے "تعلیم انسانی زندگی کو تمام میدانوں میں منظم کرنے کے لئے نہایت اہم ہے کیونکہ انسان قوہ فکریہ کی بنا پر حیوانوں سے ممتاز ہے اسی فکر کے ذریعے وہ ایک دوسرے سے تعاون کرتا ہے اور اپنا رزق تلاش کرتا ہے، یہی قوہ فکریہ اجتماعی زندگی میں ہر قدم پر اس کی رہنمائی کرتی ہے اور اسی کے سہارے انبیاء (ع) کی باتیں سمجھ میں آتی ہیں اور ان کی پیروی کی جاتی ہے -

ابن خلدون قرآن کو تعلیم کی اساس مانتے ہیں اور بچوں کو قرآن کی تعلیم دینے کو ضروری سمجھتے ہیں ان کا خیال ہے کہ حصول علم ایک تدریجی عمل ہے اور طالب علم کی صلاحیتوں کو مد نظر رکھنا چاہیے اور بے جاسختی نہیں کرنا چاہیے -

ابن خلدون کا خیال ہے کہ بعض معلمین طلبا کو نقصان پہنچاتے ہیں کیونکہ طلبا کی فہم و فراست کا خیال نہیں رکھتے ان کے خیال میں حصول علم کے لئے سفر کرنا ضروری ہے اور وہ تحقیقی، قابل عمل اور مفید روشوں کے ذریعے تعلیم دینے اور تربیت کرنے کے قائل ہیں -

نتیجہ -

تربیت کے معنی یہ ہیں کہ انسان ایسے مربی کے تحت کام کرے جس کا معین ہدف ہو وہ مہربان اور آکام ہو اور اس کے پروگرام کے مطابق تربیت حاصل کر کے کمال کی منزلوں کی طرف بڑھے اور درحقیقت اپنا حقیقی مقام حاصل کر لے یعنی اشرف المخلوقات کے درجے پر فائز ہو جائے، البتہ اسلام دین تعلیم و تربیت ہے اور اس مقصد کے لئے اسلام نے تمام وسائل و ذرائع مہیا کر رکھے ہیں چنانچہ رسول اسلام (ص) معلم بھی ہیں اور مڑکی بھی آپ (ص) اسوہ حسنہ اور حقیقی معنی میں انسان کامل ہیں، اسلام کا فلسفہ تربیت انسان کو کمال پر پہنچانے کا قائل ہے اور یہ کمال قرب الہی کے سوا کچھ بھی نہیں ہے اور اسلامی تربیتی روش بھی دینی اور اخلاقی اقدار کی نیز تقویٰ الہی کی پابندی ہے -

اسلامی تربیت کی خصوصیت یہ ہے کہ اس میں انسان کی تمام ضرورتوں خواہ وہ مادی ہوں یا معنوی جسمانی ہوں یا روحانی سب کا خیال رکھا گیا ہے اسی کے ساتھ نہ راہ افراط کو طے کرتا ہے نہ راہ تفریط کو بلکہ میانہ روی اور متعادل روش پیش کرتا ہے تاکہ انسان کی زندگی میں توازن قائم رہے اسی کے ساتھ اسلام مناسب مقامات پر رواداری اور اغماض نظر کا بھی قائل ہے، ان تعلیمات کے ساء میں مسلمانوں نے صدر اسلام میں ایسی عظیم تہذیب و تمدن کی بنیاد رکھی تھی کہ جس نے تھوڑی سی مدت میں ساری دنیا کو مسخر کر لیا، مسلمان اپنے دین کی پیروی کر کے ہر لحاظ سے دیگر قوموں سے آگے تھے بلکہ انہیں عالم انسانیت کامرپی کہا جائے تو بے جا نہ ہوگا یہ صرف اس وجہ سے تھا کہ مسلمان قرآن و سنت کی پیروی کیا کرتے تھے دوسرے الفاظ میں ان کی اس کامیابی کا راز اسلامی تعلیم و تربیت تھی لیکن افسوس رفتہ رفتہ مسلمانوں نے اپنے دین کو نظر انداز کرنا شروع کر دیا اور اپنی عظیم ثقافت سے دور ہوتے گئے جس کی وجہ سے دشمن ان پر غالب آگیا، آج کل مسلمانوں کے گھروں اور اسکولوں میں اسلامی تعلیم و تربیت کے اصول بھلا دئے گئے ہیں، مسجدوں میں

تربیتی پہلو پھیکا پڑ گیا ہے اسکولوں اور دیگر تعلیمی اداروں میں امتحانات میں پاس ہونے اور نمبروں کے لئے پڑھائی ہوتی ہے اس سے کمال حاصل کرنا اب مقصود نہیں رہا، ہم مسلمان یا تو اپنے دین کے تربیتی اصولوں سے واقف ہی نہیں ہیں اور اگر ہیں بھی تو انہیں بروے کار نہیں لاتے درحقیقت مسلمان اسلام کے تربیتی اصولوں کو اب کوئی اہمیت ہی نہیں دیتا ۔

اگر عالم اسلام یہ چاہتا ہے کہ آج کی دنیا میں مغرب کی ہمہ گیر یلغار کے مقابلے اپنی ہویت کو محفوظ رکھے تو اسکے پاس اسلامی تعلیمات پر عمل کرنے کے علاوہ کوئی چارہ نہیں ہے ۔